

## ዘፍናችሁ ቅበሩኝ

ሰውን ሰው አሳይ-ቢያሳጣው መድረሻ  
ጭንቅ ብርክ አስይዞ- ፍፁም መተንፈሻ  
ሚሊዮኖች ቢያልቁ- በርሃብ በበሽታ  
ጦርነት ቢመረጥ- በሰላሙ ፋንታ

....

መስማማት ተጠልቶ- መናቆር ቢሞገስ  
ቅዱሱ ቢረክስ- ርኩሱም ቢቀደስ  
ህግ የጉልበት ሆኖ-ፍትህም ተጠልፎ  
አስታራቂ ጠፍቶ- ዳኝነት ተገፍፎ  
መስገብብን ህግ ሆኖ-ሙስና ተለምዶ  
ቅጥፈት ተሞካሽቶ-እውነትም ተዋርዶ  
ቀማኛን ሆነና - የሚሰማ ጆሮ  
ቁብ የሚለው ጠፋ- የደሃን እርሮ  
አጥፍ ድርብ ሆነ- ስቆቃው ጨመረ  
አይኔን እንባ ሞላው-ልቤ ተሰበረ።  
አገገቴን ደፍቶ- መሬትን እየጨርኩ  
መሞት እንደምሻ- ለአምላኬ እየነገርኩ  
ጸሎቴ ተሰምቶ-አርጎ ሰማይ  
ሞቴ ደረሰልኝ- ይህን እንዳላይ።

ዛሬ መሄጃዬ- ተራዬ ነውና  
ከየመንደራችሁ-በጠዋት ውጤና  
ሸኙኝ ጨፍራችሁ- በዘፈን በዜማ  
ሞትን መርጨለሁ ይህን ከምሰማ።

እናቴ አታልቅሽ- አይመታ ደረት  
አባቴም አትተክዝ- እኔስ ልሂድበት  
ትቸው የምሄደው- የምተወው ዓለም  
ከሞት የባሰ እንጅ- የተሻለ አይደለም።

ፅድቅና ኩነኔ- ቢኖርም ባይኖርም  
ለእኔ እዚህ መኖራ- ከሞት አይሻልም  
እኔስ በፈጠረኝ- እመካለሁና  
ሀይወት ይኖረኛል- ገነት እንደገና ።

አልያም...

ሚካኤል ከበሩ- ባይቀበለኝም  
አቡዬን ተክልዬን- ላያቸው ባልችልም  
ገነት መግባት ቀርቶ- ገሃነም ብወርድም  
ቁርጥ ያጠግባልና- አማረ አላማረም  
ከመሞት መኖርን- በፍፁም አልመርጥም

የዚህ ዓለም ኑሮ- የአምሳያዬ ግፉ  
ሞትን አስመረጠኝ- ተሸሎኝ ማረፉ።

እናም አታልቅሱ- አልሥማ ዋይ ዋይታ  
በምትኩ አሳዩኝ- ዘፈንና እስክሰታ  
ክራር ጽናጽሉ-ከበሮው ይመታ  
በገና ይደርደር-አስራ ሁለት ተርታ  
ይነፋ ዋሽንቱ- ሳክሰፎን አምቢልታ  
ወንዶቹ በሆታ- ሴቶቹ በአልልታ  
የዛሬን--የዛሬን- እኔን ደስ እንዲለኝ  
ማልቀሱን ተውና -ዘፍናችሁ ቅበሩኝ።

ዳግማዊ ዳዊት

መስከረም 2002 ዓ.ም.

[ethio\\_dagmawi@yahoo.com](mailto:ethio_dagmawi@yahoo.com)